

# भड़ला में विश्व के सबसे बड़े सोलर पार्क का शिलान्यास देश में सोलर हब के रूप में उभरेगा जोधपुर का बाप क्षेत्र

बाप (जोधपुर) | बाप क्षेत्र के भड़ला में स्थापित हो रहे दुनिया के सबसे बड़े सोलर पार्क का शिलान्यास भड़ला से 45 किमी दूर बाप में आयोजित जन सभा में केन्द्रीय अक्षय ऊर्जा मंत्री डॉ.फारूख अब्दुल्ला, मुख्यमंत्री अशोक गहलोत, केन्द्रीय संस्कृति मंत्री व जोधपुर सांसद श्रीमती चंद्रेश कुमारी की उपस्थिति में बुधवार को किया गया।

आम सभा से पहले घटोर-कानासर-बाप पेयजल योजना का शिलान्यास तथा बाप स्थित 220 केवी जीएसएस का लोकार्पण किया गया। इस मौके पर केन्द्रीय अक्षय ऊर्जा मंत्री डॉ फारूख अब्दुल्ला ने कहा कि राजस्थान इतनी बिजली दे सकेगा जिससे हम दुनिया के कई मुल्कों को बिजली दे सकेंगे। डॉ. अब्दूल्ला ने कहा कि आने वाले समय में चार हजार मेगावाट लगाने जा रहे हैं। रेगिस्तान की जमीनें अब सोना उगलेगी।

**प्रथम चरण में 75 मेगावाट क्षमता की 7 परियोजनाएं होंगी**  
जोधपुर जिले का बाप क्षेत्र पूरे देश में सोलर हब के रूप में उभर कर सामने आ रहा है। इस सोलर पार्क के लिए 10 हजार हैक्टेयर जमीन का चयन किया जा चुका है। इसकी स्थापना के लिए राज्य सरकार ने क्लिंटन फाउंडेशन के साथ 18 जनवरी 2010 को एमओयू किया था। इसके प्रथम चरण में कुल 75 मेगावाट क्षमता की सात परियोजनाएं होंगी जिनके मार्च 2014 तक पूरी होने की उम्मीद है। राज्य ऊर्जा के क्षेत्र में आगे बढ़ रहा है। 24 घंटे बिजली देने की संभावना बढ़ रही है। वर्तमान में 2713 मेगावाट हवा से तथा 609 मेगावाट बिजली सूर्य की किरणों से बन रही है। जिस रूप से यह प्रगति हो रही है, उससे आने वाले समय में 12,324 मेगावाट पावर सप्लाई शुरू कर देगा।